

Gurbanlyk

Category: Kitapcy, Publisistika

написано kitapcy | 24 январа, 2025

Gurbanlyk GURBANLYK

«Gadyrdan hökümetimiz» tarapyndan «Ýokary Halk mejlisiniň (TBMM) Ýokary hyzmatlary üçin» baýragy («Üstün Hizmet Ödülü») berlen haýyr-sahawat fondy jansyzlyk guramasy bolup çykdy.

Hatda, hem jansyzlyk guramasy, hem kezzapçylyk guramasy.

«Garyp-gasarlara ýardam edýäris» diýen bolup mahabatlandyrylýar, duýguçyl heňli ses bilen Afrikadaky ýoksullaryň garnyny doýurýarys diýip çagyryş edilýär, dinine wepaly päk ýürekli ynanjaň ildeşlerimizden gurbanlyk sadakasyny toplaýarlar, Somalide sygyr kesdik, Ugandada goýun kesdik, Sudanda gowurma etdik, Burkina Fasoda çekdirme paýladyk diýýärlerdi.

Meger görüp otursak, gurbanlyk-surbanlyk kesmän, sadaka berlen pullary Pensilwaniýa daşayan ekenler.

Munuňam üstesine, ine, serediň, siziň gurbanlygyňyzy şeýle yslamy usullar bilen kesdik, şeýleräk dogalar okap paýladyk diýibem wideoşekilleri surata düşürüp, sadaka beren bendelere CD diskini ugradýardylar. Sadaka beren ildeşlerimizem gözýaşa gark bolup oňa tomaşa edýärdiler, gurbanlyklarynyň mätäç bendelere paýlanandygy üçin hoşnut bolýardylar, janlary aram tapýardy.

Meger görüp otursak, bassyr baş ýyllap her sadaka berene şol bir CD-ni ugradýan ekenler... Birküç ýerde gurbanlyk mal soýlupdyr, her ýylam oňa täzededen ses berlip, ekrana täze sene montaj edilipdir. Tomaşa eden bendeler ony öz gurbanlygydyr öýdüp ýörse näme!

Başga bir haýyr-sahawat fondy aýratynam mübärek Remezan aýynda mahabat işlerini güýçlendirýän eken. Burnuna siňek gonan, gury ham bilen süňk bolup galan, bir owurt suw soramaga mejaly galmadyk afrikaly aç çagalaryň suratlaryny görkezip, fonduň dramatik sazyna utgaşykly gürleýän alyp baryjy «garyp-gasarlara ýardam edýäris, gara yklymdaky musulman

doganlarymyzyň garnyny doýurýarys» diýýärlerdi, «Şepagat eliňizi uzadyň» şygary bilen dini bitewi ildeşlerimizden sadaka toplaýarlardy.

Gurban baýramynyň önüsyndasynda bolsa, burnuna siňek gonan, gury ham bilen süňk bolup galan afrikaly aç-ýalaňaç çagalaryň suraty bilen birlikde gurbanlyk goçuň suratynam ulanýarlar. «Kongoda sygyr kesdik, Tanzaniýada goýun kesdik, Mawritaniýada gowurma paýladyk, afrikaly doganlarymyz siziň üçin dogadileg edýär» diýýärlerdi.

Soňundanam, gurbanlyk sadakalary galp fakturalar bilen öz kiselerine salýandyklary, gurbanlyk mal almaýandyklary, özlerine jaý alýandyklary, awtoulag alýandyklary, hatda gämi satyn alýandyklary, hüşür-zekatlary söýgülilerine, gurbanlyk sadakalary oýnaşlaryna iýdirýändikleri, Las-Wegasda kazino gidip keýp çekýändikleri äşgär boldy.

Gözegçiliksiz lagerlerinde garyp oglanjyklara jynsy zorluk edilen haýyr-sahawat guramalary-da, hossarsyz maşgalalaryň biçäre gyzygajazlarynyň ömrüni diriligine kül eden tarykatlarda utanman-uýalman adamlaryň arasyna çykyp, gurbanlyk sadakasyny toplam bilýär bu ýurtda.

Jür jahyl ýasama şeyhler, işan-mollalar tarapyndan Atatürke agzyndan gelen zady diýýän, merdiwan asty tekgelerinde zenan duşmançylygyna beleň berýän, daş eýýamynyň fossili telbe toparlanmalar-da gurbanlyk sadakasyny toplam bilýärler.

Din işleri ministrligine göz aýlaýaň... Öz halky maddy kynçylyklar zerarly öz janyna kast edýär, olar bolsa bu halkyň puluna 75 ýurtda gurbanlyk mal paýlaýar.

«Gyzyl ýarym aý» jemgyýeti diýseň, öz halkynyň çagalaryna aýda bir gezek kotlet iýdirýän däldir welin, Çadda, Nigerde gurbanlyk mal kesdim diýip öwünýär.

Elbetde, her kim berjek sadakasy öz etjek işidir. Goşulmak biziň hetdimize däl.

Emma... Ýylda bir gezek 5-3 sany garyp-gasara ýarym kilo paýlan bolup, şahsy wyždanymyza sogap gormonyny inžektirlesegem, aslynda munuň jemgyýete hiç hili peýdasynyň ýokdugyny bilmelidiris.

Ýoksullyga we ýoksullygy ulanyp dindar ildeşlerimizi

eksplutatirleýänleriň soňuna diňe bir ýagdaýda – ylymly-bilimli ýaşlarymyz bilen bile çykyp bileris.

Ýoksullygy haýyr-sahawatlar däl-de, diňe oňat dolandyrylýan ýurt aradan aýryp biler.

Sagdyn, etjek işini, ýörejek ugruny gowy bilýän kadrlar tarapyndan dolandyrylýan ýurt aradan aýryp biler.

Geliň, ezizler, gurbanlyk baýramy mynasybetli, adam nahallaryny ekeliň.

Geliň, ezizler, gurbanlyk üçin aýryp goýan pulumyzy bilime sarp edeliň.

Men akyly, ylym-bilimi, medeniýeti, sungaty, hukugy, zähmeti, haýwana söýgini, tebigata sarpany öňe tutýan haýyr-sahawat guramalaryna berenimi gowy görýärim, sizem şeýdiň.

Geliň, ezizler, gurbanlyk üçin aýryp goýan puluňyzy çopan odunyň ruhy bilen pikiri azat, irfany azat, wyždany azat nesillere bagyş ediň.

Ýylmaz ÖZDIL.

«SÖZCÜ» gazeti, 14.07.2021 ý. Publisistika